

ماہر القادری بحیثیت سفر نامہ نگار

(کاروان حجاز کی روشنی میں)

ڈاکٹر سید عبدالباری

(صدر شعبہ اردو۔ جی ایس پی جی کالج اودھ یونیورسٹی بھارت سلطانی پور یوپی)

دنیا کے علم و ادب میں سفر نامہ نگاری کی روایت بہت پرانی ہے ساتھ ہی اس کے تقاضے بھی بے حد نازک اور پر آزمائش ہیں۔ اس صف میں آدمی دوران سفر اپنی آپ بیتی بیان کرتا ہے۔ اس میں جس قدر بے تکلفی بے ساختگی ہو اور تصنع و آوری سے کنارہ کشی ہو اسی قدر اس صنف کے تقاضے بحسن و خوبی ادا ہوتے ہیں۔ پر تکلف انسان ذاتی کوائف اور واردات کے اظہار کے معاملہ میں سنگ دل ہوتا ہے۔ یوں ڈاکٹر سید عبداللہ کے الفاظ میں یہ ”ممکن نہیں کہ کوئی شخص وہ سب کچھ لکھ دے جو اس پر اور اس کے دل پر گذر رہی ہے۔“ انہیں کے الفاظ میں ”سچ کہنا یوں بھی مشکل ہے مگر اپنے متعلق سچ کہنا دعویٰ ہی دعویٰ ہے۔ ہاں یہ سچ ہے کہ واقعات کی خارجی روداد (اپنے متعلق) اور چشم دید تفصیل (دوسروں کے متعلق) بیان ہو سکتی ہے۔“

(اردو نثر فی ارتقا مرتبہ فرمان فقہوری ایجوکیشنل پبلشنگ ہاؤس دلی، ص ۳۵۳)

بعض لوگوں کا خیال ہے کہ اپنے احساسات کی سرگزشت لکھنے کا بہترین ذریعہ ناول ہے جس پر سرد لبرال کو حدیث دیگرال بنا کر پیش کرنا ممکن ہے۔ سفر نامہ نہ تو فقط روز ناچہ ہے اور نہ محض آپ بیتی۔ یہ ٹھوس حقائق پر مبنی ہے اس لیے اس میں فلکشن کی آمیزش پسندیدہ نہیں۔ مبالغہ بناوٹ اور اپنی ذات کی نمائش سفر نامہ نگار کے لیے مملک ہوتی ہے۔ طبع کاری اس کی کاوش کو فنا کے گھاٹ اتار سکتی ہے۔ اگرچہ سفر نامہ نگار نہایت فنکاری

سے اپنی تحریر میں خود نوشت، خاکہ نگاری، رپورٹاژ، انشائیہ اور ناول کی لطافت شامل کر لینا ہے، لیکن ہر مرحلہ میں وہ طبع کاری سے پرہیز کرتا ہے اور بیرونی ملامت و تحسین سے بے نیاز ہو کر ہر وہ بات کہہ دینے کی کوشش کرتا ہے جو مبنی بر حقیقت ہے۔ ڈاکٹر عبداللہ کے الفاظ میں آپ جیتی کو ذاتی جلوہ نمائی، نمود و نمائش اور چھپ کر حملہ کرنے کا ذریعہ نہیں ہونا چاہئے“ (ص ۳۶۱)

موصوف نے بڑی اچھی بات لکھی ہے کہ اردو میں روسو کے اعترافات کی طرح کی چیزیں نہیں لکھی جاسکتیں، اس لیے کہ ”اردو کا آپ جیتی نگار مشرق میں بیٹھا ہے جہاں اس کے لیے ممکن نہیں کہ سچائی یا سچی تصویر کشی کی آڑ لے کر اپنی بد اعمالیوں کی تشہیر کرتا پھرے اور حقیقت تو یہ ہے کہ بد اعمالیوں کی تشہیر کی یہ حرکت خود مغرب کو بھی مہنگی پڑی، بلا آخر یہ ہوا کہ لغزش کو تقاضائے بشریت سمجھنے کے بجائے بشریت کا زور بنا لیا گیا“۔

یہ حقیقت ہے کہ مغرب میں حقیقت نگاری پستی اور فرومانگی کی تشہیر کا ذریعہ بن گئی۔ زندگی کی گھٹاؤنی تصویر پیش کرنا، انسانیت کے کپڑے نکالنا اور ناگفتہ بہ باتوں کو مزے لے کر بیان کرنا مشرق کی تمدنی اقدار کے منافی رہا ہے، اسی لیے یہاں خود نوشت ہے یا سفر نامہ یا دیگر اصناف ادب، آدمی کو نکا کر کے پیش کرنے کی کوششیں ناپسندیدہ رہی ہیں۔

سفر ناموں کا کیوں بے حد وسیع ہے اور بحیثیت ایک صنف ادب کے اس نے لامحدود امکانات کا ثبوت دیا ہے اور زندگی کے جملہ پہلوؤں اور کائنات کی جملہ رنگارنگی کو اپنے دامن میں سمیٹنے کی کوشش کی ہے۔ ابتدائی ادوار میں سفر نامہ کسی ملک کے جغرافیائی و تاریخی احوال کے بیان تک محدود تھا۔ مناظر فطرت، ہوتلوں اور مسافر خانوں کی تفصیلات، قیام و طعام اور مشروبات و ماکولات کا تنوع، قدیم محلات، پختہ مقابر، خوبصورت محرابوں اور مناروں کی تفصیل اور سنے سنائے قصوں کو دہرانے تک اس کی کاہلیات محدود تھی، لیکن دھیرے دھیرے یہ سفر نامہ نگار کے تاثرات و احساسات اور اس کی فکر، نظر کا آئینہ بن گیا جس میں ہر طرح کے جذبہ تقاضا و ذوق نمائش سے بالاتر ہو کر مصنف اپنے نگاری کو شریک

سفر بنانے کی کوشش کرتا ہے۔ شبلی نعمانی اس صنف کی وادی میں قدم رکھنے والے کو آگاہ کرتے ہیں:

”ایک بڑی غلطی جو عموماً سفر نامہ لکھنے والوں سے واقع ہوتی ہے جزئیات سے کلیات کا قائم کرنا ہے، یعنی جن لوگوں سے مصنف کو واسطہ پڑتا ہے ان کے اخلاق و عادات و خیالات کے توسط سے تمام قوم کی نسبت رائے قائم کر لیتا ہے اور ہر واقعہ کے ساتھ قیاسات کو داخل کر دیتا ہے اور ان قیاسات کے وقت وہ حسن ظن یا سوسے ظن جو پہلے سے اس کے دل میں موجود تھا چپکے چپکے اپنا کام کرتا ہے اور اس کو خبر نہیں ہوتی“ (سفر نامہ مصر و شام)۔ چنانچہ سفر نامہ نگاری اگر دیانت داری اور نکتہ رسی سے کام نہ لے تو اس کی تحریروں سے خاصی گمراہی پیدا ہو سکتی ہے۔

سفر نامہ نگار کے لیے نہایت ضروری ہے کہ وہ صاحب قلم اور قادر الکلام بھی ہو۔ اسے بات کہنے کا سلیقہ معلوم ہو۔ اس کے اندر مشاہدہ کی قوت کے ساتھ دلچسپ اور لطیف پیرائے میں اظہار خیال کا ہنر آتا ہو۔ انور سدید کے الفاظ میں ”وہ مشاہدہ کو تخلیقی انداز سے بیان کرنے کی اہلیت بھی رکھتا ہو“ سید عبداللہ کے الفاظ میں جو سفر نامہ نگار کے اندر یہ اہلیت ہونی چاہئے کہ ”لمحہ روان میں آنکھ کان زبان اور احساس سے ٹکرانے والی ہر شے نظر میں سما جانے والی ہو۔ تماشہ، نغمہ و کلمت کا ہر صوت و رنگ لفظوں امجری کی میں جمع ہو کر بیان کو مرقع بہا بنا دے اور قاری ان تماشوں میں جذب ہو کر خود کو اس مرکب آئینہ گری کا حصہ بنا لے (پیش لفظ حافظ و خیام کی سر زمین، مصنف مقبول درخشاں)

مرزا اویب کے خیال میں سفر نامہ تخلیقی تجربہ ہے اور اس کا خالق جس مقام سے گذرتا ہے اس کی ساری خوشبوئیں سارے باطنی رنگ اور اس کی وہ ساری کیفیات جو سراپردہ راز میں چھپی ہوئی ہیں سمیٹ لیتا ہے“ (اوراق لاہور، ۱۹۷۸ء)

اردو میں سفر نامہ کی عمر ڈیڑھ سو برس ہے، لیکن اس دور ان اس صنف ادب نے غیر معمولی ترقی کی اور دنیا جہاں کے مسائل و معاملات کی اس میں سہائی ہو گئی اور اپنی بولچہ قلمونی

کیا۔ اس کی تکنیک میں بے حد چمک ہے۔ اس میں انشائیہ کا حسن اور داستان کی دلکشی دونوں جلوہ گر ہے۔ ڈاکٹر خالد محمود کے الفاظ میں ”اس قدیم بیانیہ صنف نے اپنے طویل سفر کے دوران کئی روپ بدلے اور کئی منزلیں طے کی ہیں۔ شروع میں سفر نامہ کا مقصد محض افادیت تھا۔ اس میں لوہیت کی چاشنی ثانوی حیثیت رکھتی تھی۔ دور جدید میں سفر نامہ نگار خارج یا ظاہر سے زیادہ داخل یا باطن میں سفر کرتا ہے۔ وہ اپنے احساسات کو زبان دے کر سفر نامہ کو لکشن کا ہمو ا بنا دیتا ہے۔“

(اردو سفر ناموں کا تنقیدی مطالعہ، ڈاکٹر خالد محمود، مکتبہ جامعہ دہلی، ص ۵۹)

مشفق خواجہ بھی یہی خیال ظاہر کرتے ہیں کہ اچھا ”سفر نامہ“ مقامات سفر سے زیادہ کیفیات سفر بیان کرتا ہے۔

حج کا سفر نامہ عام سفر ناموں سے اس معاملہ میں مختلف ہوتا ہے کہ اس میں مصنف فی الامکان تصنع اور نمائش سے پرہیز کرتا ہے۔ اس سفر میں وہ پاکیزہ جذبات سے سرشار ہوتا ہے اور اس کی روح بے نقاب ہو کر ہمارے سامنے آجاتی ہے۔ اردو میں حج کے متعلق ایسے سفر نامے بہت لکھے گئے جن میں حج کے ارکان اور فرائض و مستحبات کی تفصیلات سے لوگوں کو آگاہ کرنا مقصود ہے، لیکن ایسے سفر ناموں کی بھی کمی نہیں جنہیں محبت و عقیدت سے سرشار دلوں کی کیفیات کی مرقع نگاری قرار دے سکتے ہیں۔ ہندوستان میں ابتدا فارسی عربی میں حج سے متعلق بڑے نادر سفر نامے وجود میں آئے اور اپنے زمانہ کی باکمال شخصیتوں کے قلم سے مثلاً شیخ عبدالحق محدث دہلوی کا ۱۵۸۹ء کا سفر نامہ، شاہ ولی اللہ کا ۱۷۲۸ء کا سفر نامہ، نواب شیفتہ کا ۱۸۳۹ء کا سفر نامہ، نواب صدیق حسن کا ۱۸۶۸ء کا سفر نامہ وغیرہ۔ بیسویں صدی میں شیخ الہند مولانا محمود حسن، عبدالماجد دریابادی، غلام رسول مر، مسعود عالم ندوی، ابوالحسن علی ندوی، ابوالاعلیٰ مودودی، نسیم مجازی، شورش کاشمیری اور خواجہ حسن نظامی وغیرہ نے اس صنف کے معیار و اعتبار میں اضافہ کیا۔ اس سلسلہ الذہب کی ایک کڑی ماہر القادری کا سفر نامہ ”حج، کاروانِ حجاز“ بھی ہے جو ۱۹۵۳ء میں صفحہ قرطاس پر منتقل ہوا۔ یہ سفر نامہ اپنی گونا گوں خصوصیات کی وجہ سے اردو کے ممتاز

و معروف سفر ناموں میں سے ہے جو آج تک متواتر پڑھا جا رہا ہے اور جس کی دلکشی اور شادابی میں کوئی کمی واقع نہیں ہوئی اگرچہ اس عنوان سے بے شمار تحریریں منظر عام پر آچکی ہیں۔

اس سفر نامے کی سب سے بڑی خوبی اس کا پرکشش بے تکلف اور ادبی لطافتوں سے لبریز اسلوب بیان ہے اس کا آغاز کس بے تکلفی سے ہوتا ہے ایسا محسوس ہوتا ہے جیسے کوئی آبشار اچانک کسی پہاڑ کی بلند چٹان سے پھوٹ پڑا ہو لکھتے ہیں :

”مکہ“ مدینہ کی محبت یوں سمجھئے مجھے کھٹی میں پلائی گئی تھی۔ ہوش سنبھالتے ہی ان مقدس ناموں سے کان اچھی طرح آشنا بلکہ مانوس تھے۔ والد مرحوم کس ذوق شوق سے امیر مینائی کا یہ شعر جھوم جھوم کر پڑھا کرتے تھے :

مدینہ جاؤں پھر آؤں مدینہ پھر جاؤں تمام عمر اسی میں تمام ہو جائے
خود ان کی نعتیہ شاعری میں مدینہ منورہ کی حاضری کا کتنا شدید اشتیاق ملتا ہے۔ :

الہی وہ دن کونسا ہے کہ یہ سب مدینہ ظریف ان دنوں جا رہے ہیں
انہیں کوشمیر کی مداحی میں اپنی سات پشتوں کے تسلسل پر فخر تھا اور غالب کو پیشہ

سپہ گری کی سو سالہ خاندانی روایت پر ناز، مگر ماہر خوش بخت ہیں کہ ان کو دنیا کی سب سے زیادہ عظیم سعادت یعنی سرکارِ دو عالم ﷺ سے والہانہ عشق اور مدینہ کی حاضری کا اشتیاق اپنے والدین سے وراثت میں ملا تھا۔ چنانچہ انہوں نے اپنی زندگی اور شاعری کے ابتدائی دور ہی میں حضور اقدس ﷺ کی شان میں ایسی نظم کسی جو لوگوں کے دل و دماغ پر نقش کا لُحجر بن گئی۔ ”ظہورِ قدسی“ میں ماہر نے رسول ﷺ اللہ کی دنیا میں تشریف آوری اور تاریخِ انسانی پر آپ کے عظیم احسانات کا جس والہانہ انداز سے ذکر کیا ہے وہ اردو ادب میں ایک شاہکار کی حیثیت اختیار کر گیا ہے۔ ”کاروانِ حجاز“ تقریباً ۲۲ سال بعد ماہر کے قلم سے اسی نظم کا اردو نثر میں نقش ثانی محسوس ہوتی ہے اور اسے بھی وہی عالمگیر مقبولیت حاصل ہوئی جو ان کی نظم ”ظہورِ قدسی“ کو حاصل ہوئی تھی۔ شاید ماہر کی اس خود گذشت میں کوئی مبالغہ نہیں :

”خدا شاہد ہے اور میری آشفتنہ مزاجیاں اس کی گواہ ہیں کہ زندگی ہر طرح کے مرحلوں سے گذری مگر کسی عالم میں بھی دل مکہ مدینہ کی یاد سے خالی نہیں

رہا“۔ (کاروان حجاز ص ۴)

ماہر کا یہ سفر نامہ نثر اور نظم کا ایسا آمیزہ ہے جس میں بیک وقت شاعرانہ حسن بیان بھی ہے اور نثر کا قطعیت کے ساتھ بات کہنے کا مزاج بھی۔ یہاں تخیل کی پرواز بھی ہے اور حکمت و بصیرت کی چنگاریاں بھی۔ مولانا آزاد نے غبار خاطر میں فارسی اور اردو کے اشعار بکثرت استعمال کیے ہیں اور اس میں شک نہیں کہ اپنی نثر کو قدیم اساتذہ کے بر محل اشعار سے مزین کرنے میں غیر معمولی مہارت حاصل ہے لیکن کہیں مولانا تکلف و تصنع کی بادشاہت کی زد میں آگئے ہیں۔ ماہر چونکہ شاعر ہیں اور قادر الکلام شاعر اور جگہ جگہ زیادہ تر خود اپنے اشعار پیش کرتے ہیں اس لیے ان کی نثر میں یہ بیوند کاری نہیں محسوس ہوتی، کبھی کبھی ان کے اسلوب پر ابو الکلام کارنگ غالب آجاتا ہے۔ وہی خطیبانہ انداز گفتگو وہی وقار و حکمت وہی بلند آہنگی اور رکھ رکھاؤ، لیکن وہ انکشاف ذات کے معاملہ میں مولانا سے آگے نکلتے ہوئے محسوس ہوتے ہیں :

”یہ شعر ہزاروں بار سنا اور پڑھا ہے..... خدا خود میر سامان است ارباب توکل
را..... مگر نفس کی آرام طلبی اور دراز دستیوں کی بدولت اس شعر کی
معنویت سے پشیمان ہونا پڑا کھانے پینے کی ایک ایک چیز کا سامنا کیا اور جزئیات
کا اس قدر اہتمام کیا کہ اچار کے مرتبانوں سے لے کر بھنے ہوئے چنوں کی
تھیلی تک ساتھ لی گئی جو لوگ پہلے حج کر چکے تھے ان کے پاس جا جا کر پوچھا کہ
کیا چیز ساتھ لیں کیا نہ لیں“۔

سفر نامہ نگار اپنے نفس کی دراز دستیوں کا اسی طرح جگہ جگہ ذکر کرتا ہے۔
اعتراف بجز اور اپنی لغزشوں پر احساس ندامت انسان کے قد کو بلند کر دیتا ہے اور اس کی خوب
نوشت کی اثر انگیزی اور پایہ اعتبار میں اضافہ کا موجب ہوتا ہے۔

باہر القلوری نے حج کا یہ سفر آج سے تقریباً نصف صدی قبل اس وقت کیا جب کہ
سمندر اور صحرائی سفر اور مکے و مدینہ میں قیام میں وہ سہولتیں حاصل نہیں تھیں جو اب مہیا
ہیں ایک حاجی کو کافی جسمانی مشقتوں کے مراحل سے گزرنا پڑتا تھا۔ اس سفر نامے میں اس

عہد کے احوال کا ایک مفصل ذکر ہمارے لیے موجودہ آسانشوں سے تقابل میں معاون ہوتا ہے اور اپنے اسلاف کے لیے احترام کے جذبات سے ہمارے دلوں کو لبریز کر دیتا ہے جو ہزار وقتوں کے باوجود دیار دم میں حاضری کو اپنے لیے دنیا کی سب سے بڑی سعادت شمار کرتے تھے۔

ماہر کراچی میں ”ڈکٹوریہ“ میں بیٹھ کر پانی کے جہاز پر سوار ہونے کے لیے روانہ ہوتے ہیں۔ کراچی بمبئی اور دیگر بڑے شہروں میں اس عہد میں چلنے والی چار پیوں کی اس گاڑی کا ذکر ہم پر رومانی کیفیت طاری کر دیتا ہے۔ اس طرح کے متعدد حوالوں سے ہمارے ماضی کی بازیافت ہوتی ہے۔ یہ سفر نامہ پانی کے جہاز سے بحری سفر کا ایک دلکش مرقع ہے۔ ماہر جزئیات نگاری کے ماہر ہیں۔ ابتدا میں ہم قلیوں کے جہاز پر سامان لانے جہاز کی سیڑھیوں پر باچشم ترچڑھنے پھر اس کے ڈیک پر جگہ حاصل کرنے کے لیے دوڑ دھوپ کے مناظر سے دوچار ہوتے ہیں، پھر سمندری سفر کی ایک ایک تفصیل سامنے آتی ہے لیکن اس کے درمیان حکمت و موعظت اور احتساب نفس کے جواہر پارے بھی ہاتھ آتے رہتے ہیں۔

مثلاً

”حرم کے سفر میں بھی خود غرضی کا جذبہ فنا نہیں ہوا۔ خود تکلیف اٹھا کر دوسروں کو آرام پہنچانا اور ایثار کرنا کہاں مسلمان کی خصوصیت تھی مگر اب اس کے لیے آنکھیں ترستی ہیں۔“

”یہ ٹھاٹس باٹ دکھانے کا نہیں اللہ کی راہ میں فقیر و محتاج اور عاجز و ذلیل بن کر جانے کا موقع ہے، یہاں تزک و اعتشام کا تصور بھی معصیت ہے۔“

مصنف کے اس طرح کے انکسار کے جلوے قاری کا دل موہ لیتے ہیں۔

”مجھ سے بڑھ کر ناشکر اور کافر نعمت کوئی بھی نہ ہوگا۔ اگر یہ دوسرے بھی دل میں

لاؤں کہ یہ جو کچھ آسانیاں میرے لیے پیدا ہو رہی ہیں۔ اس کا سبب یہ ہے کہ

اوب و صحافت اور شاعری کی وجہ سے لوگ مجھے جانتے ہیں۔ حالانکہ جو کچھ

ہو رہا ہے محض اللہ کا کرم ہے۔“

ماہر کی قوت بیان کا سحر، اختصار روانی اور چھوٹے چھوٹے جملوں میں مافی الضمیر

ادا کرنے کا ہنر ملاحظہ ہو :

”نماز مغرب کے بعد کھانا کھایا، پھر عشا کی نماز پڑھی، رات کے دس بجے ہیں اور

اب ہم ہیں، جہاز ہے پانی ہے اور آسمان ہے اور آگے خدا کا نام ہے۔“

خوبصورت منظر نگاری، تشبیہوں اور تمثیلوں کا جلال و جمال، کائنات کے ازلی و

ابدی حقائق کی مرقع کشی ماہر کی تحریروں میں اس طرح ابھرتی ہے کہ ہم حیرت میں پڑ جاتے

ہیں کہ ان کو بڑا شاعر تسلیم کریں یا بڑا نثر نگار یا غالب کی طرح بیک وقت دونوں مملکتوں کا

تاجدار۔ حج کے سفر ناموں میں سمندر پر کیا کسی نے ایسی گہری نگاہ ڈالی ہوگی، لیکن وہ قاری کو

مناظر میں کھوجانے نہیں دیتے، بلکہ تخلیق اور مالک ارض و سما کی طرف ذہن کو موڑ دیتے

ہیں۔

”سمندر جس کی نہ تھا لٹی ہے اور نہ اور چھوڑ دکھائی دیتا ہے۔ اس پر جہاز ایک

تھکے سے زیادہ حیثیت نہیں رکھتا۔ سمندر کی ایک پر شور موج اس کو تہہ و بالا

کر سکتی ہے۔ یہ صرف اللہ کی قدرت ہے جو جہاز کو تیرا رہی ہے اور موجوں کو

اس طرح تھام رکھا ہے کہ وہ بلند تو ہوتی ہیں، مگر جہاز کو نقصان نہیں پہنچا سکتی۔

سائنس کی معجز نمایاں برحق، لیکن سائنس کا کام ایجاد ہے تخلیق نہیں۔“

اور پھر اس نتیجے تک رہنمائی کرتے ہیں۔ اس عالم اسباب اور جہان کون و فساد میں

سب سے بڑی حماقت بے دانسی اور جمالت خدا کا انکار ہے۔ ماہر القلوری اقبال کی طرح

صحرا بیت پر جان فدا کرنے والا ہے اور عرب کے صحرائیوں کی سادگی اور جفاکشی کو بنظر

تحسین دیکھتا ہے۔ جہاز کے ڈیک پر جب وہ بے سرو سامان بنگالی حاجیوں کو دیکھتا ہے تو اسے

اسلام کے درخشاں ماضی کی دل نواز شخصیتیں یاد آجاتی ہیں۔ ماہر لکھتے ہیں :

”ان کی بے سرو سامانی قابل صد ہزار رشک ہے۔ خدا کے جن نیک اور

پرگزیزہ بندوں نے مصر و شام فتح کیا تھا اور مدائن و نبیوا کے تخت الٹ دیتے

تھے وہ بھی اپنی آسائش و آرام کے لیے بہت کم سامان رکھتے تھے۔ اسلام کی

تاریخ کا وہ دن سب سے زیادہ محسوس تھا جس دن عرب کی سادگی کو بھی تکلف نے دیا لیا۔“

اس سفر نامے میں قدم قدم پر حکیمانہ جملے برق کی مانند کوند اٹھتے ہیں اور ہمارے ذہن و دماغ کی تصویر کا ذریعہ بنتے ہیں۔ ”خلوص“ بے نفسی اور مقصد سے عشق ہو تو توتلانی ہوئی زبان سے نکلے ہوئے جملے دلوں میں گھر کرتے چلے جاتے ہیں اور یہ نہ ہو اور صرف نمود و نمائش مقصود ہو تو فصاحت کے دریا بہا دینے سے بھی کچھ نہیں ہوتا۔

اس سفر نامے میں ماہر صاحب کے سیاسی تہذیبی، ملی، معاشرتی رجحانات اور نظریات پر جگہ جگہ روشنی پڑتی ہے۔ وہ بے تکلفی سے دین کے معاملہ میں عدم توازن دیکھتے ہیں اس کی نشاندہی کرنا اپنا فرض تصور کرتے ہیں اس سے اس سفر نامے کی علم و تہذیبی معنویت میں اضافہ ہوتا ہے۔ تبلیغی جماعت کے روشن پہلوؤں کے ساتھ اس کی ایک خامی کی وہ گرفت کرتے ہیں تبلیغی جماعت کے ایک نوجوان کی جو جہاز میں تقریر کر رہا تھا اس بات پر کہ ”ہم دنیا نہیں چاہتے مال و زر نہیں چاہتے، حکومت نہیں چاہتے“ میں نے اس وقت تو کہنا مناسب نہیں سمجھا و عظ کے بعد الگ لے جا کر کہا کہ ”آپ کی تبلیغی جماعت کے رکن رکین علامہ ابوالحسن علی میاں نے لکھا ہے کہ اقامت دین کے لیے حکومت حاصل کرنا بھی دین ہی کا کام ہے اور رسول اللہ ﷺ نے اپنے بعد عرب میں ایک اسلامی حکومت چھوڑی تھی اور حضرت ابراہیم اور حضرت موسیٰ نے بادشاہوں کے دربار میں جا کر ان لے باطل اقتدار کو چیلنج کیا تھا۔“

اس سفر نامے میں ماہر رفیقائے سفر حج کا بھی جگہ جگہ ذکر کرتے ہیں اور بڑے دلکش پیرائے میں۔ بہاولپور کے ایک بیچ صاحب مولانا مودودیؒ کے بارے میں سخت غلط فہمی کے شکار تھے۔ ماہر صاحب ان کو عقل و دلیل کی روشنی میں قائل کرتے ہیں کہ بدگمانی اور سوئے ظن سے کام نہ لیں اس لیے کہ اس پر خدا کے یہاں مواخذہ ہوگا۔

ماہر کی قلندری و درویشی میں شاہانہ تمکنت کا عنصر بھی شامل ہے۔ سفر نامے میں ان کی شخصیت کی گرہیں در حدیث دیگر اہل کھلتی جاتی ہیں۔ اسد ملتانی کے ذکر کے سلسلہ میں

جو پاکستان میں اسٹنٹ سیکرٹری تھے، لکھتے ہیں:

”ہم جیسے خاک نشینوں کو ان کے سرکاری عہدہ میں ذرا بھی کشش نہیں ان کے اسلامی افکار اور ان کی سادگی کردار ہے۔“

اسی سلسلہ میں وہ شعر وادب کے بارے میں اپنا نقطہ نظر بیان کرتے ہیں:

”اسد ملتان میں سب سے بڑی خوبی یہ ہے کہ واضح فکر اور سلجھا ہوا دماغ

رکھتے ہیں۔ بات چچی تلی کہتے ہیں، مطالعہ وسیع ہے۔“

اسی ضمن میں چلتے چلاتے احمق پھونڈوی کا یہ شعر بھی ماہر کی نوک قلم پر آجاتا ہے:

ہے رقیبوں کے محلہ میں ہمارا بھی مکاں

اس طرف بھی آنکلیے گا لوہر جاتے ہوئے

پھر یہ سجدہ سو بھی ملاحظہ ہو:

”سفر حجاز میں اس قسم کے شعر و شاعری کے تذکرے مناسب نہیں اور ہم

اس معاملہ میں احتیاط بھی برت رہے ہیں بلکہ وہ جو کسی نے کہا ہے کہ

”چور چوری سے جائے گا ہیرا پھیری سے تھوڑی ہی جائے گا۔“ تو برسرا

برس کی پڑی ہوئی عادت اپنے اظہار کے میلے ڈھونڈھتی ہے۔“

حضرت ماہر اس سفر نامے میں اپنی تازہ تر تخلیقات سے جو سب کی سب رسول

اکرم ﷺ اور آپ کے دیار سے محبت و شینگی کے جذبات جڑے محفوظ ہیں، ہم کو محفوظ ہونے

کا موقع عطا کرتے ہیں، مثلاً ان کی ایک تازہ غزل کے یہ اشعار سفر کی مناسبت سے قاری کے

کیف و انبساط میں اضافہ کا ذریعہ بنتے ہیں۔ حسن بیان، روانی، شگفتگی، والہانہ شینگی دل موہ

لیتی ہے:

شوق طلب ہے راہبر جوش جنوں ہے پاساں

سوئے مدینہ النبی کون ہے یہ رواں دواں

ان کا خیال، ان کی یاد، ان کا ہی ذکر و داستاں

شکر خدا کہ اب نہیں ایک نفس بھی رائیگاں
 زندگی آج تک تو تھی رنج و خوشی کی دھوپ چھاؤں
 اب ہے یہ فیض قرب دوست حاصل عیش جاوداں
 ماہر سچ عاشق رسول ہیں مگر وہ بارگاہ الہی میں سوے ادب کے قائل نہیں اور
 محبت و عقیدت رسول میں غلو کے خلاف ہیں۔ وہ ایسے نعت گو شاعر پر معترض ہیں جو
 حضور ﷺ کی تعلیم کے خلاف حضور ﷺ کو درجہ الوہیت دیتے اور استمداد و استعانت کے
 لیے آپ ﷺ کے سامنے عضو دست طلب دراز کرتے ہیں۔ ماہر کو یہ بھی احساس ہے کہ وہ
 خود ماضی میں اس غلو کے شکار رہ چکے ہیں مگر مولانا ابوالاعلیٰ مودودیؒ کی کتابوں کے مطالعہ
 سے عقیدہ توحید کو نکھارنے میں ان کو مدد ملی پھر بھی وہ محسوس کرتے ہیں کہ برسہا برس کی
 غفلت اور بری عادتوں کا خمرا اترتے اترتے ہی اترے گا۔ اسی رو میں یہ جملہ نوک قلم پر آتا
 ہے:

”شعر و افسانہ سے غیر معمولی شغف رکھنے کے نقصانات کا احساس ہوا“ اسلام میں
 توازن پسند کیا گیا ہے اور انتہا پسندی سے گریز کی تعلیم دی گئی ہے۔ ماہر ایسی شاعری پسند نہیں
 کرتے جو دیگر فرائض حیات کی ادائیگی میں انسان کو کوتاہ بنا دے۔

ماہر کے اس سفر نامہ کی سب سے بڑی خوبی یہ ہے کہ یہ ان کے تاثرات و قلبی
 کیفیات کا ہی آئینہ دار ہی نہیں بلکہ ایک مسافر پر خارجی طور پر جو واردات ہوتے ہیں یہ ان کی
 بھی داستان موجود ہے۔ جدہ میں حاجیوں کے قیام کی بارکیں، قلیوں کے سامان اتارنے اور
 سامان کی تلاش و شناخت میں افراتفری کا منظر ہمارے سامنے مصور ہو کر آتا ہے۔ تفصیلات
 و جزئیات پر ہر ایک کی نگاہ پڑتی ہے اور ضرورت کے مطابق انتخاب کر لیتی ہے کہ کیا بیان
 کیا جائے اور کس کو نظر انداز کیا جائے۔ بعض لوگوں کے ٹرک اور کنسترو ب کر چمک گئے
 ہیں اور بعض کے ڈبوں سے گھی ٹپک رہا ہے۔ کھجور کی بنی ہوئی کرسی جو چائے خانوں کے
 سامنے موجود ہے ماہر کے لیے خاص طور پر وجہ کشش ہے، جس پر ان کی رات گزرتی ہے۔
 سامان کے معاملہ میں بے فکری اور شرعی حدود کے نفاذ کی برکتوں کا وہ ذکر کرتے ہیں۔

ماہر کی یہ سطریں قاری کی چونکا دیتی ہیں کہ وہ جدہ میں اسپرٹ نہ ملنے کی وجہ سے اپنا اسٹو جلا کر کھانا نہیں پکا سکتے۔ یہ اس وقت کی باتیں ہیں جب زیر زمین ذخائر کا علم نہ تھا۔ جن نے اس خطہ کے صبح و شام بدل دیئے یہ باتیں فلکشن کا سلف دیتی ہیں کہ ماہر لکڑی خرید کر لاتے ہیں تاکہ دوپہر کا سالن تیار ہو سکے، مگر لکڑیاں جلنے سے قاصر ہیں اور ایک دوکاندار ترس کھا کر اپنے اسٹوپران کی دال کی دیکھی چڑھا دیتا ہے۔

خانہ کعبہ پر حاجی کی پہلی نگاہ پڑنے کا منظر بھی بڑا تاثیر انگیز ہوتا ہے۔ تقریباً حرمین کے تمام سفر ناموں میں اس گھڑی کی کیفیت بڑے سوز و گداز کے ساتھ قلبند کی گئی ہے۔ ماہر کا انداز بیان اور تاثیر ملاحظہ ہو:

”یا اللہ میں کہاں آ گیا ہوں۔ یہ میں کوئی خواب تو نہیں دیکھ رہا ہوں۔ مجھ سا پلید اور حرم مقدس میں مجھ سا خطا کار گنہگار اور معاصی سرشت اس مقام پر جہاں ہر زمانہ کے اتقیا صلحاء اور پاکبازوں و نیکوکاروں نے سجدے اور طواف کئے ہیں۔ یہ پیروں سے نہیں سر کے بل چلنے کا مقام ہے۔ کلاہ گوشہ دہقان بہ آفتاب رسید“ صفا مردہ، ملتزم و حلیم، جبل رحمت و چاہ زمزم پھر ربا بدل آرام میں قیام کی تفصیلات سے ہم یوں روشناس ہوتے ہیں جیسے آنکھوں کے سامنے مرتعے ہی مرتعے یکے بعد دیگرے آرہے ہوں۔

ہم اس سفر نامہ میں بعض نہایت دلکش شخصیتوں سے روشناس ہوتے ہیں۔ جو سفر نامہ نگار کی ہم عصر ہیں۔ یہ تصویر میں بھی زندہ و متحرک ہیں۔ ظفر احمد انصاری سے ماہر کی تحریر کے پردے پر ملاقات کیجئے:

”انصاری صاحب سر تا بقدم اخلاص ہی اخلاص اور محبت ہی محبت ہیں۔ اس غرض پرست دنیا میں ایسے مخلص دوست کہاں ملتے ہیں۔ ان کو دیکھ کر کوئی نہیں کہہ سکتا کہ اس دبلے پتلے مولوی صورت شخص نے الہ آباد یونیورسٹی سے فلسفہ میں ایم اے کیا ہے اور یونیورسٹی بھر میں لول رہا ہے۔“

پھر ہم اس طرح کے لطیف جملوں سے بھی لطف اندوز ہوتے ہیں:

”ہم جبل رحمت سے جلد جلد واپس ہوئے۔ راستہ میں ایک جگہ کچھ

حاجیوں میں سکرار ہو رہی تھی۔ غالباً پانی بھرنے پر غلام محمد صاحب نے اشارہ کر کے کہا کہ اس عرفات کے میدان میں وہ شیطان کی حد ہے جہاں سے کہا جاتا ہے کہ وہ آگے نہیں بڑھ سکتا اور حاجیوں کے دینی شتق اور اطاعت الہی کا منظر دیکھ دیکھ کر اپنے سر پر خاک ڈالتا رہتا ہے مگر کبھی کبھی کچھ حاجیوں کو لڑانے کے لیے ادھر آ بھی جاتا ہے۔“

پھر اس سفر نامے میں اس طرح کی بصیرت مندانہ باتوں اور اس طرح کے انقلاب فرس میں خیالات سے بھی بیخ بیخ میں ہم بہرہ مند ہوتے ہیں۔

”اسلام قیصر و کلیسا کی حد بندی کا قائل نہیں ہے۔ اس میں پوری کی پوری زندگی اور ظاہر و باطن کا تمام کا تمام نظام صرف اللہ تعالیٰ کے لیے ہے، مگر افسوس کہ دین کے اس تصور کامل اور ان حیات گیر حدود و عمل کی طرف توجہ کم جاتی ہے۔ ہم مسلمانوں میں بہت سے تہجد و اشراق پڑھنے والے ان فیصلوں کو صریحاً اسلام کی ضد مان لیتے ہیں۔ کافرانہ نظام اور غیر اسلامی ماحول میں رہتے رہتے فکر و نظر کا اب یہ عالم ہو گیا ہے کہ اس پر متنبہ کیا جاتا ہے تو لوگوں کو دین کامل کی یہ دعوت اجنبی اجنبی سی معلوم ہوتی ہے“ (کاروان حجاز ص ۵۴)

”شیطان اور نفس کے دھوکے بڑے ہی نازک اور پر پیچ ہوتے ہیں“ وغیرہ۔

ماہر کی پیکر تراشی میں بھی مہارت ہے مولانا حکیم ایوب حسن صاحب کی چند جملوں میں تصویر کھینچ دیتے ہیں۔ ماہر کو انسانی نفسیات کا تجزیہ کرنے کا بھی شوق ہے۔ منی وغیرہ میں پانی کے لیے کشمکش اور دوسروں سے مانگنے کی عادت کا وہ ذکر کرتے ہیں پھر یہ جملہ

ملاحظہ ہو :

”ہر شخص اپنی دنیا بنانے اور سارے جہان کی لذتیں سمیٹنے کی فکر میں ہے۔“

”آدمی نے ضروریات زندگی کے نہ جانے کتنے طوق خود اپنی گردن میں

پس رکھے ہیں اور اس مد نیت پر وہ فخر کرتا ہے اور ضرور تمیں ہیں کہ

کسی طرح پوری نہیں ہو پاتیں۔“

منیٰ میں بدوں کی بے سرو سامانی پر ماہر القادری کا تاثر ملاحظہ ہو :
 ”آدمی زندگی کی ضرورتوں کو مختصر کرنا چاہے تو کر سکتا ہے مگر تمدن
 حاضر اور تہذیب موجودہ کا تقاضا ہی یہ ہے کہ زندگی کی ضرورتوں کو
 بڑھاتے چلے جاؤ۔ یہ بے شمار کارخانے اور فیکٹریاں بس اسی مقصد کے
 لیے کام کر رہی ہیں۔“

حرم شریف میں اذان صبح کی کیفیت ماہر اس سفر نامہ میں بیان کرتے ہیں اور قاری
 پر وجد کی کیفیت طاری ہو جاتی ہے :

حرم میں اذان سحر اللہ اللہ کہ ہیں وجد میں بام و در اللہ اللہ
 یہ میزاب رحمت وہ رکن یمانی مقامات اہل خبر اللہ اللہ
 دھڑکتے ہوئے دل کالے کر سہارا مناجات با چشم تر اللہ اللہ
 تبلیغی جماعت پر یہ جامع تبصرہ ملاحظہ ہو :

”ابھی تو یہ لوگ اہل صفہ تیار کر رہے ہیں۔ نہ جانے اصحاب بدر واحد کی
 تربیت کا پروگرام کب شروع ہوگا۔“

ماہر القادری کی ذاتی زندگی ان کی پسند و ناپسند ان کا معیار اخذ و ترک اس سفر نامے کو
 حقیقت کا رنگ عطا کرتے ہیں۔ ان کی آرا سے ہم اختلاف کر سکتے ہیں، مگر مصنف کے
 اخلاص اور خون جگر کی نمود اس کی تحریر کو تھر تھراہٹ عطا کرتی ہے۔ اس سے ہماری
 بصیرت میں بھی اضافہ ہوتا ہے اور یہ ہمارے لیے وجہ انبساط بھی بنتے ہیں۔ جماعت اسلامی
 پاکستان کے کارکنوں کو عربی لٹریچر تقسیم کرتے ہوئے دیکھ کر قطر از ہیں :

اخوان مولانا مودودی کی کتابوں سے خاصے متاثر ہیں۔ جماعت کے طرز فکر کے
 سبھی معترف و مداح ہیں..... لوگ جب سنتے ہیں کے اسلامی دنیا کا اتنا بڑا مفکر قید و بند
 میں ہے تو افسوس کرتے ہیں ”ماہر کو سفر حج کے دوران اخبارات سے محرومی کا احساس ہے
 لیکن پھر یہ موعظت.....“ ”زندگی کی سب سے بڑی ضرورت تو اللہ کی یاد ہے۔ یہ نہیں تو

زندگی زندگی نہیں بلکہ الٹی شرمندگی ہے۔ کوئی شخص دنیا بھر کی خبروں سے مطلع ہوتا رہے مگر یاد خدا سے غافل ہو تو یہ دنیا کے واقعات سے آگہی اس کی زندگی کے لیے کس کام کی ہے:

خیال و فکر کی شیشہ گری میں کچھ بھی نہیں
یقین نہ ہو تو فقط آگہی میں کچھ بھی نہیں

عرب شخصیات میں وہ سعید رمضان اور علی ططاوی کا خاص طور پر ذکر کرتے ہیں۔ اس ضمن میں مؤتمر اور اخوان دونوں تنظیموں کے جلسوں کا تفصیلی ذکر کرتے ہیں جن میں ماہر نے شرکت کی۔ عربوں کی قوت خطابت کا اعتراف کرتے ہوئے رقمطراز ہیں:

”عربوں کی خطابت کا کیا کہنا چاہیں تو شعلے بھڑکادیں اور چاہیں تو بادل برسا دیں۔“

حیدر آباد (ہندوستان) کے حاجیوں سے مل کر ماہر اپنے ماضی کی طرف لوٹ جاتے ہیں۔ حیدر آباد میں گذرے ہوئے ایام بھی ان کی لوح ذہن پر ابھر آتے ہیں۔ حیدر آباد کا پولیس ایکشن اور اس کے نتیجے میں آنے والی تباہی و بربادی کا وہ ذکر کرتے ہیں۔ اس ضمن میں وہ تقسیم ملک پر نہایت فاضلانہ تبصرہ کرتے ہیں جس سے ان کے عصری شعور اور سیاسی آگہی کا ثبوت ملتا ہے:

”کوئی شک نہیں کہ ہندوستان کی تقسیم بہت جلدی اور اضطراب کے عالم میں ہوئی۔“

مسلمان رہنماؤں کا فرض تھا کہ وہ اس کے عواقب سوچتے اور اس سے بڑھ کر یہ بات سوچنے اور غور کرنے کی تھی کہ ہندوستان کے مسلمانوں کا کیا حشر ہو گا۔ کانگریس اور مسلم لیگ کی کشمکش نے ہندوؤں اور مسلمانوں کی آپس کی تلخیوں کو جس نقطہ تک پہنچا دیا تھا اس کے اعتبار سے کیا یہ ممکن تھا کہ ہندو ملک کی تقسیم کو خاموشی سے گوارا کر لیتے اور ہندوستان کے کسی مسلمان کے بدن پر ایک خراش تک نہ آتی۔ مگر اس کا اندازہ تھا کہ تقسیم ہند کے بعد شدید حادثے ظہور میں آکر رہیں گے تو پھر مسلمانوں کے بچاؤ کی مناسب تدبیریں اختیار کرنی ضروری تھیں۔

ریڈ کلف کا ذکر کرتے ہوئے ماہر تاسف کے ساتھ لکھتے ہیں:

”اس سفاک نے بے ایمانی کی حد کر دی، کیسی خوفناک بے ایمانی جس

نے پاکستان اور ہندوستان کے درمیان اختلاف کی مستقل بنیاد ڈال

دی“

پھر وہ تقسیم کے وقت مسلمانوں پر جو قیامت گذری اس کا ذکر دلاویز پیراے میں کرتے ہیں اور یہ تاثرات اس سفر نامہ کی تاریخی اہمیت میں اضافہ کرتے ہیں :

”دنیا کی کوئی سی پٹا تھی جو مسلمانوں پر نہیں پڑی۔ عزت، عصمت، مال، جائیداد، غرض ہر وہ چیز جو ایک انسان کو عزیز ہوتی ہے اس کو قربان کیا گیا، خوشی سے کم جبراً و کرہاً زیادہ مسجدیں ویران اور مدرسہ و خانقاہیں تباہ ہوئیں۔ کتنے کلمہ گو شدائد حالات کی تاب نہ لا کر دین سے پھر گئے۔ پاکستان بن جانے کے بعد مسلمانوں کو توقع تھی کہ اس ملک میں اگر اسلام قائم ہو گیا تو تمام غموں کی تلافی ہو جائے گی، مگر یہاں اب تک جو ہوتا رہا اس نے دلوں میں زخم ڈال دیئے ہیں۔“ ماہر نے یہ تاثرات ۱۹۵۵ء میں تحریر کئے تھے، لیکن تقریباً اب بھی وہی آلائشیں جو مصنوعی سرحد کے اس پار ہیں وہی اس پار بھی ملتی ہیں۔ دونوں ملکوں کے رہنماؤں کی ناجائز دولت کا انکشاف آئے دن وہاں بھی ہوتا رہتا ہے اور یہاں بھی ماہر کا تاثر بجا ہے۔

”انقلابات کی اسی دھوپ چھاؤں میں قرنہما قرن گزر گئے“

مدینہ سے ۴ میل کے فاصلہ پر جنت المہلۃ کے قبرستان کی ویرانی و محسگی اور توڑ پھوڑ کو دیکھ کر ماہر مغموم ہیں اس لیے کے عام مسلمانوں کی قبروں کے ساتھ جو معاملہ نہیں ہونا چاہئے وہ عظیم المرتبت بندوں کی قبروں کے ساتھ کیا گیا۔ ان کا یہ شعر ان کے احساسات کا ترجمان ہے :

فخاں کروں کہ شکایت، ہنسوں کہ اشک بہاؤں

کھڑا ہوا ہوں میں ٹوٹے ہوئے مزاروں پر

لیکن ہندوپاک میں بزرگوں کی قبروں پر میلے لگتے ہیں اور غیر شرعی کام کئے جاتے

ہیں ان کا ذکر کرنے کے بعد ماہر لکھتے ہیں :

”ہر بدعت کا قاعدہ ہے کہ وہ کسی ایک حد پر نہیں ٹھہرتی اس میں جدتیں

پیدا ہوئی رہتی ہیں۔“

ماہر مدینہ جانے والی لاری میں آگے جگہ چاہتے تھے مگر سب سے پیچھے جگہ ملی اور اس پر ان کا رد عمل ملاحظہ ہو :

”آدمی کی ہر آرزو پوری ہو جایا کرے تو اس کے تردد انانیت کا کوئی ٹھکانہ ہی نہ رہے۔ یہ اس کی آرزوؤں اور کوششوں کی شکست ہے جو اس کو عبدیت کا احساس دلاتی ہے۔“

مدینہ کے راستے میں غریب عرب قبائل کی عورتوں کا موٹے موٹے نقابوں میں بھیک مانگنے کا منظر اور پھر پانی کی قدر و قیمت کا احساس ماہر کو مغرب کے مسرفانہ معاشرہ کی یاد دلاتا ہے اور وہ اقبال کی طرح اس مصنوعی اور کھوکھلے تمدن پر ضرب لگاتے ہیں :

”یہ تمدن جسے مغرب نے جنم دیا ہے خدا ناشناس تمدن ہے۔ اس کی بنیاد ہی مادی نفع و راحت پر رکھی گئی ہے۔ کیسی آخرت کہاں کا عذاب و ثواب جو کچھ ہے بس یہی دنیا ہے۔ افادیت نام ہے عیش و تفریح کا جس چیز میں نفس کو لذت اور ہوس کو آسودگی نہ ملے وہ زندگی کے لیے مضر ہے اس لیے قابل اجتناب و گریز و لایق پرہیز۔ ہم نے تو اس ماحول میں پرورش پائی کہ والد مرحوم کھانا کھاتے تو نہ معلوم کتنی بار اللہ کا شکر ادا کرتے تھے۔ میں ان کے ساتھ کھانا کھاتا ہوتا تو روٹی کا نوالہ توڑتے ہوئے کہتے جاتے۔ منظور یہ گیہوں کی روٹی یہ سانس یہ ٹھنڈی چھاؤں ہر کسی کو میسر نہیں ان نعمتوں پر اللہ کا شکر واجب ہے۔“

روضہ اقدس کے سامنے ماہر اپنی کیفیات کو بڑے جذباتی انداز سے بیان کرتے ہیں۔ یہاں بھی عشق اور آداب شریعت کی کشمکش ان کے سامنے ہے اور اس کیفیت کو وہ اپنی غزل کے اس شعر میں منعکس کرتے ہیں :

کس نیم در جا کے عالم میں طیبہ کی زیارت ہوتی ہے
اک سمت شریعت ہوتی ہے اک سمت محبت ہوتی ہے

ماہر اعلیٰ درجہ کے موحد ہیں اور بلند پایہ ان کو عشق رسول میں بھی حاصل ہے۔ احتیاط کا عالم اس تحریر میں دیکھئے :

”جس معلم توحید نے ہاتھ چومنے کو عجیوں کی رسم فرمایا ہو اس کے مزار کی جالیوں کو چومنا عجیوں کی نکالی ہوئی بدعت نہیں تو اور کیا ہے۔ جو محبت خود حضور کی لائی ہوئی شریعت کی حدود توڑ دیتی ہو وہ حضور کی خوشی نہیں ناخوشی کا ہی سبب بنے گی“

روضہ اقدس کے سامنے ماہر صرف اپنے لیے نہیں بلکہ تحریک اسلامی کے قائد اور عظیم مفکر اسلام مولانا سید ابوالاعلیٰ مودودی کے لیے بھی دعا کرتے ہیں کہ ”تیرا یہ فرض شناس حقیر بندہ اور تیرے رسول کا فدائی امتی تیرے دین کی سر بلندی کے لیے سب کچھ کر رہا ہے۔ اسے صبر و استقامت کی مزید توفیق عطا فرما“

روضہ اقدس کے ذکر اور سوز و گداز میں ڈوبے ہوئے نرشحاتِ قلم کے معاہدہ اصطفیٰ منزل کے قریب آباد ہندوستان اور پاکستانی نان بائی ہوٹل والے اور ان کی تیار کردہ اشیائے خورد و نوش بالخصوص شامی کبابوں کا ذکر مزالے لے کر کرتے ہیں۔ سچ ہے کہ اسلام رہبانیت کو پسند نہیں کرتا اور اللہ کی نعمتوں سے فیضیاب ہونا بھی اطاعت الہی کا حصہ ہے۔ اس سفر نامے کی یہ خوبی ہے کہ یہاں بارگاہِ اقدس کا ذکر ہے تو اصطفیٰ منزل کے صحن میں ہانڈی پکانے والی استانی اور اس سے بچوں کی چھیڑ چھاڑ کا بھی ذکر ہے۔

ماہر احد کی پہاڑیوں اور اس کے روح افزا مناظر میں کھو جاتے ہیں۔ وہ اپنی تحریر سے عجب روحانی انبساط عطا کرتے ہیں ماضی کے واقعات ان کے ذہن کے پردے پر یکے بعد دیگرے رونما ہوتے ہیں اور تاریخ اسلام مصور ہو کر سامنے آتی ہے، مثلاً

”یہ وہ رزم گاہ ہے جہاں ایمان اور اسلام کے رشتے کے سوا ہر رشتہ اللہ تعالیٰ کی رضا اور رسول کی خوشنودی کے لیے ٹوٹ چکا تھا۔ یہ دوسری بات ہے کہ حضورؐ نے اجازت نہ دی ورنہ حضرت حنظلہ اپنے کافر باپ ابو عامر سے جنگ کرنے کے لیے بارگاہ رسالت میں معروضہ تو کر چکے تھے“..... یہ سعد بن معاذ آرام فرما ہیں جن کی وفات پر رسول اللہ

نے فرمایا تھا کہ سعد کی موت پر اللہ تعالیٰ کا عرش جنبش میں آگیا..... یہ حضرت علی کی والدہ محترمہ حضرت فاطمہ بنت اسد کا مرقد ہے۔ حضور نے اپنی قمیص مبارک کا کفن ان کو دیا تھا اور ہاں حضور کی دائی حلیمہ سعدیہ بھی چار دیواری کے قریب ایک گوشہ میں سو رہی ہیں۔ حضور کے طفیل انہیں بھی نہ مٹنے والی شہرت حاصل ہو گئی۔“

ایک ایک مزار پر ماہر کا دل کھینچا جاتا ہے اور موت یاد آتی ہے کہ جب ایسے ایسے برگزیدہ لوگ نہ رہے تو ہم بیچارے کیا ہیں، مگر انسان کی غفلت و خود فراموشی پر ماہر افسوس کرتے ہیں اور جنت البقیع سے بہت سی چوٹیں دل پر لے کر واپس آتے ہیں۔

مولانا بدر عالم میرٹھیؒ کا ذکر بڑے دلکش پیرائے میں ہے :

”اس غرض پرست دنیا میں سب سے زیادہ قحطِ اخلاص و ہمدردی کا ہے۔ اس جوہر کی ذرا سی بھی جھلک جہاں نظر آجائے بہت بڑی نعمت ہے یوں بناوٹ کی ہمدردی اور تصنع آمیز تواضع کی کمی نہیں۔ آج کل اس دنیا کا کاروبار بناوٹ اور ریاکاری کے سہارے چل رہا ہے۔“

جدہ کے آس پاس کے عالیشان رہائشی مکانات کا ٹھٹھاٹ باٹ دیکھ کر ماہر کا تاثر دیکھئے :

”یہ لے اسی طرح بڑھتی چلی گئی تو دینی و اخلاقی نقطہ نگاہ سے یہ جاہلیت کی ترقی ہوگی۔ جنکی تلواروں نے کسریٰ کے حیرت انگیز قالین ”بہار“ کے ٹکڑے اڑا دیئے ہوں اگر ان کی اولاد تہذیب و تمدن کی چمک دمک میں الجھ کر رہ جائے تو یہ ترقی کہاں ہوئی یہ تو زوال کی نشانی ہے۔“

ماہر اس سفر نامہ میں جگہ جگہ ملت کی نشاۃ ثانیہ کی آرزو کرتے ہیں اور اس کی راہوں کی طرف واضح اشارے کرتے ہیں۔

یہ نہیں ہوا کہ رسول اللہؐ نے کوہِ صفا پر اسلام کا اعلان فرمایا اور اس کے سنتے ہی قریش نے کلمہ پڑھ لیا اور نہ یہ ہوا کہ حضورؐ نے ادھر دعا کی ادھر خانہ کعبہ کی چھت سے ہبل گر کر سر بسجود ہو گیا۔ مگر اس کی مشیت یہ رہی ہے کہ علمبردارانِ حق و صدقت کو آزمائش کے آتش کدوں اور اہتلا کے خارزاروں سے گزارا جاتا ہے۔ دعا کی اہمیت اور ضرورت اپنی جگہ

یعنی مگر صرف دعاؤں سے انقلاب نہیں آتا:

دعا کے ساتھ تدبیریں عمل کے ساتھ تکبیریں
خدا کی راہ میں بھی ساز و سامان کی ضرورت ہے

ماہر نے سفر نامہ کے آخری حصہ میں جو تاثرات ظاہر کئے ہیں اور جو نتائج اخذ کئے ہیں وہ ہر دور کے لیے معنویت رکھتے ہیں بالخصوص اس عہد میں جب کہ اخلاقی قدروں کا زوال
انتہا کو پہنچ چکا ہے اس کی اہمیت اور افادیت اور بڑھ جاتی ہے۔ چند اقتباسات ملاحظہ ہوں:

”اگر کسی کو راہبوں اور پڑھتوں کی تقلید منظور ہو تو اسے اختیار ہے کہ وہ اطمینان و سکون کے ساتھ تسبیح گھماتا رہے۔ چلے کھینچتا رہے مگر جو کوئی حضور ﷺ کے نقش قدم کو دلیل راہ بنا کر اللہ کے دین کو قائم کرنا چاہتا ہے تو پھر باطل کی ایک ایک قوت کو چیلنج کرنا ہوگا۔ اس راہ میں عتبہ و ابو جہل ہی نہیں عبد اللہ بن ابی اور جمال ناصر بھی ملیں گے۔ یہاں عبد القادر عودہ اور قرعلی کی طرح جھوم جھوم کر اللہ کا کلمہ بلند کرتے ہوئے پھانسی کے تختہ کی طرف جانا ہوگا۔“

”اخوان المسلمون پر اللہ کی رحمتیں ہوں۔ انہوں نے اس ہوا و ہوس اور لذت و نشاط کے دور میں بتایا کہ اقامت دین کی راہ کن منزلوں سے گذرتی ہے۔“

”تاریخ میں جتنے سیاہ ورق نظر آتے ہیں ان کی زیادہ تعداد مغرب نے فراہم کی ہے۔ تاریخ پر سب سے بڑا احسان حجاز مقدس کا ہے۔“

علم و تحقیق کی روز افزوں ترقی کے باوجود اخلاق و شرافت کے زوال پر ماہر کی آنکھیں نم ہیں لکھتے ہیں:

”علم اور نیکی کا چولی دامن کا ساتھ ہے۔ جو علم نیکی کو نہ پھیلا سکے وہ علم نہیں کوئی اور چیز ہے۔“

ماہر کے اس سفر نامے میں بعض نشیپاے دل میں جگہ بنا لیتے ہیں۔ چھوٹے چھوٹے جملوں میں ایجاز و اختصار کے ساتھ مفہوم کا دریا ٹھاٹھیں مارنا نظر آتا ہے مثلاً ”زمانہ کی تاریخ کے اوراق قلم کے پردوں کی طرح الٹتے رہے۔ کوئی تاج برسر تو کوئی کفن در بڑا“

کبھی کسی خاندان کی فرما روایتی تو کبھی کسی خانوادے کی حکومت، ایک کا عروج دوسرے کا زوال کسی کے اقتدار کی شام ہوئی اور کسی کے اقبال کی صبح طلوع ہوئی۔ یہ بناوہ بگڑاؤہ تخت پر دوسرا بستر مرگ پر۔“


وقت بڑا گریز پا واقع ہوا ہے۔ مخلوقات میں شاید سب سے زیادہ بے چین چیز پارہ ہے اس لیے شعر و افسانہ کو زبان میں محبوب کھو سیماب و ش کہتے ہیں۔ مگر پارہ بھی قائم النار ہو جاتا ہے۔ لیکن وقت کو کوئی طاقت ٹھہرا نہیں سکتا۔ کسریٰ کا خزانہ جب اونٹوں پر لد کر مدینہ پہنچا تو حضرت عمرؓ رونے لگے۔ میں اس لیے رو رہا ہوں کہ اس راہ سے تم میں دنیا آ رہی ہے۔“ بنگلوں کو ٹھیوں کی آرائش کی کوئی حد و انتہا نہیں، مگر دل کی دنیا ویران جیسے سدا اس عالم آب و گل میں رہنا ہے اور موت کا فرشتہ ان شبستانوں میں کیوں آنے لگا۔“

چلتے چلاتے ماہر اپنے وطن عزیز کی سیاسی و تمدنی صورت حال پر ایک آدھ جملہ لکھ جاتے ہیں جو ہزار تحریروں پر بھاری ہے پاکستان کیا ہے ایک خوان یعنی کہ جس نے چاہا جھپٹا مادہ اور جو ہاتھ آیا لے بھاگا۔

حرمین شریفین سے واپسی میں جہاز سے سمندر کی لہروں کو دیکھ کر ماہر کا شاعرانہ ذوق بیدار ہو جاتا ہے اور نثر میں شاعری شروع کر دیتے ہیں ماہر کو یہ احساس ہے کہ اس سفر نامہ میں سفر کے ساتھ زمانہ اور اپنائے زمانہ پر بھی تبصرے ہیں اور جن نظرات میں مصنف زندگی بھر غلطال رہا ہے ان کی جھلک بھی ہے باتوں باتوں میں اپنی داستان کے بجائے وہ زمانہ کی داستان کہنے لگتے ہیں۔ بلکہ گرد و پیش کے احوال سے آگے بڑھ کر وہ اپنے خوابوں تمناؤں اور اسلام اور ملت کے لیے اپنی دیرینہ آرزوؤں کی جھلک پیش کرنے لگتے ہیں۔ انہیں یہ بھی احساس ہے کہ اس سفر کی جولد تیں ہیں وہ کاغذ پر منتقل نہ کر سکے لکھتے ہیں۔“ حرمین شریفین کی زیارت ایک خواب سا معلوم ہوتی ہے اور اس خواب کا ایک حصہ بھی تو ٹھیک سے کاغذ پر منتقل نہیں ہو سکا۔“ بعض لوگوں کو شاید شکوہ ہو کہ میں نے بہت سی باتوں کو طول دے دیا ہے۔ یہ شکوہ درست بھی ہو سکتا ہے۔

”من از ذوق حضوری طول داوم داستانے را“

”کاروانِ حجاز“ میں اگر داستان کو اس طرح طول نہ دیا جاتا اور ماہر کے احساسات اور رجحانات کا انعکاس نہ ہوتا تو شاید اس کی عصری معنویت برقرار نہ رہتی۔ وہ ایک حکیم، دانشور، مفکر اور اسلام و ملت کے ایک مخلص درد مند اور جانناز خادم کی حیثیت سے ان صفحات پر جلوہ گر ہیں اور فکر و خیال اور جذبہ و احساس کی اس تب و تاب نے اس سفر نامہ حرمین شریفین کو آفاقی دلا زوال بنا دیا ہے۔



عالمی رابطہ ادب اسلامی پاکستان کے زیر اہتمام پرل کائنٹی نینٹل ہونٹل میں تقسیم شیلڈز کی نشست میں مہمانوں کا ایک گوشہ، جس میں میاں محمد اجمل قادری، حافظ فضل الرحیم، میاں محمد صادق (مدیر اعلیٰ روزنامہ وقاق) اور ڈاکٹر نور الدین جامی (ملتان) نمایاں ہیں۔